

## भैरव स्थान स्वास्थ्य केन्द्र का नया भवन 1 करोड़ 14 लाख की लागत से बनेगा

### प्रकाशनार्थ

पटना, 5 दिसम्बर ।

झंझारपुर विधान सभा क्षेत्र के भैरव स्थान स्थित जर्जर हो चुके अतिरिक्त प्राथमिक स्वास्थ्य केन्द्र के नये भवन का निर्माण 1 करोड़ 14 लाख रूपयों की लागत से कराया जायगा । स्वास्थ्य विभाग ने अपने पत्रांक-828(10) दिनांक-21.11.2014 द्वारा इसकी प्रशासनिक स्वीकृति प्रदान कर दी है ।

उल्लेख्य है कि, अतिरिक्त प्राथमिक स्वास्थ्य केन्द्र भैरव स्थान की स्थापना से भैरव स्थान सहित महिनाथपुर, रैयाम पश्चिमी, कोटिया, मेहथ, रैयाम पूर्वी, लोहना उत्तरी, लोहना दक्षिणी एवं नरुआर आदि पंचायतों के 30-35 गाँवों को स्वास्थ्य सुविधा उपलब्ध होती थी । अनेक वर्षों से स्वास्थ्य केन्द्र का भवन जर्जर हो जाने के परिणाम स्वरूप आम लोगों को अनेक परेशानियां उठानी पड़ रही थी । वस्तुतः भवन के रख-रखाव के अभाव में भवन की स्थिति निरन्तर खराब होती गई ।

क्षेत्रीय जनता की मांग पर स्थानीय विधायक-सह- ग्रामीण विकास मंत्री श्री नीतीश मिश्रा द्वारा 16 फरवरी, 2010 को प्रधान सचिव स्वास्थ्य एवं परिवार कल्याण विभाग को पत्र लिखकर स्वास्थ्य केन्द्र भवन का जीर्णोद्धार कराने का आग्रह किया गया था । उसके बाद भी उपयुक्त अवसरों पर इस सम्बन्ध में स्वास्थ्य केन्द्र भवन निर्माण का आग्रह श्री मिश्रा ने किया था ।

श्री मिश्रा ने पत्र में कहा था कि, स्वास्थ्य केन्द्र भवन जीर्ण-शीर्ण स्थिति में पहुंच चुका है । चिकित्सकों के बैठने तक की जगह सुरक्षित नहीं है, जिससे मरीजों को काफी परेशानी उठानी पड़ रही है । उन्होंने इलाके की आम जनता को स्वास्थ्य सुविधा उपलब्ध कराने के उद्देश्य से स्वास्थ्य केन्द्र भवन के जीर्णोद्धार की आवश्यकता बताई थी ।

स्वास्थ्य विभाग द्वारा जारी आदेश में कहा गया है कि, बिहार चिकित्सा सेवाएं एवं आधारभूत संरचना निगम लिमिटेड पटना से प्राप्त मॉडल प्राक्कलन के आधार पर 1 करोड़ 14 लाख 7 हजार रूपयों की लागत से भवन निर्माण की प्रशासनिक स्वीकृति दी जाती है । योजना का कार्यान्वयन बिहार चिकित्सा सेवाएं एवं आधारभूत संरचना निगम लिमिटेड पटना द्वारा कराया जाएगा ।

ग्रामीण विकास मंत्री श्री नीतीश मिश्रा ने कहा है कि, अतिरिक्त प्राथमिक स्वास्थ्य केन्द्र भैरव स्थान का नया भवन निर्माण होने से ग्रामीण क्षेत्र में स्वास्थ्य सुविधाएं उपलब्ध हो सकेंगी एवं स्थानीय जनता की चिर-प्रतीक्षित मांग पूरी हो सकेगी ।